



Hjá BP eru framvegis vónir at gera oljufund

Mynd: Jon Hestoy

BP funnið oljuspor – Statoil helst einki funnið

Hóast vónirnar til verulig oljufund í teimum báðum fyrstu brunnunum hjá Statoil og BP minka sum tíðin gongur, meta serfrøðingarnir hjá Amerada Hess, sum fer undir triðju boringina við Føroyar um stutta tíð, at góðir møguleikar eru at finna olju

OLJULEITING-/ANALYSA

Jan Müller

Statoil-samtakið hevur eftir øllum at døma, hvørki funnið gass ella olju í føroysku undirgrundini. Hetta tykist at vera úrslitið av tí umleið 200 mill. kr. dýru boringini. Keldur Sosialurin hevur tosað við kunnu vátta, at Statoil heldur óvantað kom niður á eina sill nakrar hundrad metrar frá tí endaliga málinum. Men áðrenn blaðið fór til prentingar í gjár varð framvegis borað, og hetta skuldi tá vera í leysari tilfari. So hóast tað ljóðar, at Statoil er farið at rigga av á hesum sinni, skilst, at vónirnar tó ikki eru heilt sleptar. Úrslit ella ikki, so hevur Statoil uttan iva fingið týðandi upplýsingar, sum kunnu brúkast í sambandi við komandi boringar og sum kunnu geva ábendingar um, uppá gott og ilt, hvussu undirgrundin sær út.

Tjúkkar basaltfláir ella einstakar sillir hava annars verið marran hjá øllum jarðfrøðingum, sum arbeida við føroysku landgrundini. Hóast seismikkur í dag er sera framkomin og kann hjálpa oljufeløgnum langt á leið, so er altíð knýtt

óvissa at hesum kanningarhátti, og tí sigur man eisini, at bara ein boring kann við vissu siga, um olja er til ella ikki.

Keldurnar blaðið hevur tosað við siga, at tað, sum uttan iva er hent í Statoil-boringini er nettupp tað, at seismikkurin hevur »snýtt«. Tvs. at tað, sum jarðfrøðingarnir hava roknað við og vónað, mundi vera ein strukturur, eitt møguligt oljureservoir í undirgrundini, eftir øllum at døma hevur verið ein sill, basalt. Hetta er eisini nakað, sum líkist tí, ið vælviðandi keldur upplýsa fyri blaðnum Fregnum í gjár, tó at tað framvegis ikki er váttað, at so er.

Í gjár fór útgerðarskip út á Sovereign Explorer við eitt nú loggingútgerð. Hetta er mátiútgerð, sum verður brúkt, tá ein boring er um at verða liðug. Áðrenn proppur verður settur í verða tól koyrd niður í holið fyri at gera tær seinastu mátingarnar. At henda útgerðin fer umborð nú kundi tí verið enn eitt ítökiligt tekin um, at teir eru við at rigga av á Sovereign Explorer. Tað tekur so nakrar dagar.

BP borar enn

Hóast tað er nærur ómøguligt at fáa nakrar upplýsingar um hina boringina, hana hjá BP og Shell, so veit Sosialurin frá vælviðandi keldum, at West Navion framvegis borar, og at tað eftir ein steðg í farnu viku, tá onkrir trupulleikar vóru, nú nærkast endaliga málinum. BP skal hava steðgað boringini í fleiri dagar fyri at fáa okkurt, sum kom skeivt fyri í brunninum, uppá pláss aftur. Tað skal so vera orsökkin til, at BP í vikuni upplýsti fyri Sosialinum, at

boringini helst fór at taka einar tvær vikur longri enn ætlað. Tað frættist annars, at BP er ikki komið í basalt av tí slagnum sum Statoil.

Sum skilst hevur BP heldur onga olju funnið enn. Men keldurnar hjá blaðnum vilja vera við, at teir hava funnið oljuspor (oilshows) á leiðini niðureftir. Hetta kann hava stórán týðning fyri víðari leit-ingina á føroyska økinum, tí tað merkir, at her er ein virkin oljuskipan. Tvs. at olja einaferð í forðum er vorðin til her, men spurningurin er so, um jarðfrøðin er soleiðis háttáð, at oljan framvegis liggur goymd í undirgrundini. Tað er tað, sum oljufeløgini ikki vita, og tí mugu bora.

Sum sagt varð frá í blaðnum í vikuni, kundi sumt bent á, at hesar fyrstu boringarnar á landgrunninum fara ikki at gera Føroyar til oljutjóð. Tá tað er sagt, so stendur tó eftir at frætta, hvussu fer at ganga hjá BP teir seinastu hundrad metrarar niður móti tí endaliga málinum. Tíðindini um basalt úti í »gullhorninum« tvs. økinum, har flestu av loyvunum eru givin, koma eitt sindur dátt við, men kortini ikki heilt óvantað. Tí nettupp grót av vulkansum uppruna er marran hjá einum og hvørjum jarðfrøðingi, sum arbeidir ella hevur arbeitt í føroyska økinum.

Higartil hevur verið hildið, at basaltið, sum verður tjúkkri jú nærri vit koma Føroyum, minkar tess longur vit koma frá landi og bara gongur út til eitt vist, og at økini nær markinum eru meira ella minni basaltfrí. Statoilboringin kann fara at vísa, at hetta ikki so. Tvs. at tað møguliga finnst basaltfláir og sillir ymsa staðni í undirgrundini heilt suður og eystur móti mark-

inum. Tað kann minka um sannlíkið at finna lønandi oljufelt her ella kann tað í hvussu er gera tað nógv torførari at finna oljuna.

Hess góðar vónir

Um stutta tíð fer Amerada Hess-samtakið undir sína

fyrstu boring. Henda hevur kanska serstakan áhuga fyri føroyingar, tí føroyska oljufelagið Atlantic Petroleum er við í samtakinum. Brunnurin Marjun hjá Hess liggur longri burt frá Føroyum, tvs. at hann møguliga liggur longur burtur frá basaltinum. Tískil skuldi møguleikin hjá Amerada Hess at troffið við basalt verið minni sannlíkur. Steve Boldy, stjóri í felagnum sigur við Sosialin, at teir meta seg hava fatur á einum strukturi, sum víkir nakað frá hinum hjá Statoil og BP, og at teir hava rættliga góðar vónir at finna olju har. Hann liggur heldur ikki so langt frá markinum og harvið teimum kendu oljufeltunum hinumegin markið. Hjá Hess meta tey seg eisini at hava gjørt sítt heimaarbeiði so mikið væl, at tey bera ikki ótta fyri, at tað teir veruliga siggja er basalt. – Vit eru rættiliga visir í, at her eru møguleikar at finna olju sigur Steve Boldy við Sosialin.

8 brunnar

Hóast hesar fyrstu ikki almennti útmerkingarnar um fyrstu oljuleitingina við Føroyar nakrantíð ikki eru serliga hugaligar hjá teimum, sum hava sett stórar vónir til eina komandi olju-

vinnu, so er greitt, at talan enn bara er um fyrstu boringarnar av tilsamsans átta, sum oljufeløgini hava bundið seg til. Nógv kann broytast. Og nettup í oljuleiting hevur tað oftani verið so, at júst tá tú minst gáar um tað, verður troffið við olju.

Men tað ringasta, sum kann henda, er sjálvandi, um óttin fyri, at basalt eisini finst í »basaltfrú« økjum, gerst veruleiki. Tá kann tað so aftur minka um vónirnar at finna olju undir tjúkkum basaltflánum nærri Føroyum, eitt nú har vit finna fleiri av 9-ára loyvunum.

Men oljusporini, sum BP/Shell hava funnið, prógva so, at her finst ein virkin oljuskipan. Og tað eigur í hvussu er at geva oljufeløgnum, sum skulu bora fleiri brunnar, nakað positivt at ganga eftir. Um tað er nokk til at fara undir fleiri brunnar í hundrad millióna klassanum er so ein annar spurningur, ið vit kanska fáa svaraðan næstu tíðina.

Tøkk

Listastevna Føroya 2001 takkar

Áskoðarum og áhoyrarum fyri góða undirtøku Listarfólkinum, sum luttóku

Grunnum og stuðlum fyri dyggan figgjjarligan styrk:

Norðurlandahúsinum
Mentamálastýrinum
Tórshavnar Býráð
 Mentanargrunni Landsins
 Fjølrit

Nordisk Kulturfond
 Menntamálaráðuneytið Íslands
 Menntamálaeidd Reykjavíkar
 Nomus
 Fitur
 Dans og Teater i Norden
 Grunnum Nuuk Tórshavn-Reykjavík

Føroya Banka
Dimmalætting
Atlantic Airways
 Faroe Seafood
 Føroya Tele

Øllum samstarvsfeløgum, sum gjørdur sttt til, at Listastevnan gjørdist veruleiki

Vit hittast aftur 3.-18. august 2002

listastevna føroya **art festival**